



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ນາຍົກລັດຖະມົນຕີ

ເລກທີ 19 /ນຍ
ນະຄອນຫລວງວຽງຈັນ, ວັນທີ 31.12.2018

ຄໍາສັ່ງ

ວ່າດ້ວຍການຈັດຕັ້ງປະຕິບັດວຽກງານສະຖິຕິ ລະບົບສາຍຂວາງ

ເຖິງ : ບັນດາທ່ານລັດຖະມົນຕີກະຊວງ, ຫົວໜ້າອົງການລັດທຽບເທົ່າກະຊວງ, ເຈົ້າຄອງນະຄອນຫຼວງ ວຽງຈັນ
ແລະ ບັນດາທ່ານເຈົ້າແຂວງ ໃນຂອບເຂດທົ່ວປະເທດ.

- ອີງຕາມກົດໝາຍ ວ່າດ້ວຍລັດຖະບານ (ສະບັບປັບປຸງ) ສະບັບເລກທີ 04/ສພຊ, ລົງວັນທີ 08 ພະຈິກ 2016;
- ອີງຕາມກົດໝາຍ ວ່າດ້ວຍສະຖິຕິ (ສະບັບປັບປຸງ) ສະບັບເລກທີ 24/ສພຊ, ລົງວັນທີ 11 ພຶດສະພາ 2017;
- ອີງຕາມເອກະສານສະເໜີ ສະບັບເລກທີ 2070/ກຜທ, ລົງວັນທີ 31 ຕຸລາ 2018 ຂອງກະຊວງແຜນການ ແລະ ການລົງທຶນ.

ໃນໄລຍະຜ່ານມາ ພາຍຫຼັງທີ່ລັດຖະບານ ໄດ້ຮັບຮອງເອົາແຜນຍຸດທະສາດການພັດທະນາລະບົບສະຖິຕິແຫ່ງ ຊາດ ແຕ່ປີ 2016-2025 ແລະ ວິໄສທັດຮອດ 2030 ແລະ ກົດໝາຍວ່າດ້ວຍສະຖິຕິ (ສະບັບປັບປຸງ) ເລກທີ 24/ສພຊ, ລົງວັນທີ 11 ພຶດສະພາ 2017 ປະກາດໃຊ້ ສາມາດເຮັດໃຫ້ການປັບປຸງກົງຈັກການຈັດຕັ້ງແຕ່ສູນກາງລົງ ຮອດທ້ອງຖິ່ນ ລວມທັງສາຍຕັ້ງ ແລະ ສາຍຂວາງ ກົງຈັກໄດ້ຮັບການປັບປຸງໂດຍພື້ນຖານ. ສໍາລັບກົງຈັກການຈັດຕັ້ງສາຍ ຕັ້ງ ແມ່ນໄດ້ສໍາເລັດຂັ້ນສູນກາງ ແລະ ຂັ້ນແຂວງ, ສ່ວນການຈັດຕັ້ງສາຍຂວາງ ກໍໄດ້ມີການສ້າງຕັ້ງຂຶ້ນຢູ່ບາງກະຊວງ ເຖິງແນວໃດກໍຕາມກົງຈັກການຈັດຕັ້ງສະຖິຕິຂອງສາຍຕັ້ງ ຂັ້ນເມືອງ ແມ່ນຍັງບໍ່ທັນມີ ແລະ ກົງຈັກສາຍຂວາງ ກໍຍັງມີ ຫຼາຍກະຊວງ ທີ່ບໍ່ທັນມີ ແລະ ກະຊວງທີ່ມີແລ້ວ ກໍຍັງບໍ່ເປັນເອກະພາບກັນ ເຮັດໃຫ້ການຈັດຕັ້ງວຽກງານສະຖິຕິ ບໍ່ທັນ ມີປະສິດທິຜົນເທົ່າທີ່ຄວນ.

ສະນັ້ນ, ເພື່ອເຮັດໃຫ້ເນື້ອໃນຂອງກົດໝາຍ ວ່າດ້ວຍສະຖິຕິ (ສະບັບປັບປຸງ) ແລະ ຍຸດທະສາດພັດທະນາ ລະບົບສະຖິຕິແຫ່ງຊາດ 2016-2025 ແລະ ວິໄສທັດຮອດ 2030 ໄດ້ຈັດຕັ້ງຜັນຂະຫຍາຍຢ່າງກວ້າງຂວາງ, ເລິກເຊິ່ງ, ທົ່ວເຖິງ ແລະ ມີປະສິດທິຜົນນັ້ນ ຈຶ່ງເຫັນມີຄວາມຈໍາເປັນຕ້ອງໄດ້ປັບປຸງກົງຈັກການຈັດຕັ້ງສາຍຕັ້ງ ແລະ ສາຍຂວາງ ໃຫ້ມີຄວາມຄ່ອງຕົວ, ກະທັດຮັດ ກ້າວໄປສູ່ຄຸນນະພາບດີກວ່າເກົ່າ ແລະ ສາມາດຕອບສະໜອງຕາມຄວາມຕ້ອງການ ຂອງການພັດທະນາເສດຖະກິດ-ສັງຄົມຂອງຊາດ ກໍຄືການພັດທະນາຂະແໜງການ ແລະ ເປົ້າໝາຍການພັດທະນາ ແບບຍືນຍົງ.

ນາຍົກລັດຖະມົນຕີ ອອກຄໍາສັ່ງ:

1. ມອບໃຫ້ ລັດຖະມົນຕີບັນດາກະຊວງ, ຫົວໜ້າອົງການລັດທຽບເທົ່າກະຊວງ ອອກຂໍ້ຕົກລົງ ກ່ຽວກັບການຈັດຕັ້ງ ແລະ ການເຄື່ອນໄຫວ ຂອງວຽກງານສະຖິຕິປະຈຳຂະແໜງການຂອງຕົນ ໂດຍສອດຄ່ອງກັບ ສິດ ແລະ ໜ້າທີ່ ຕາມທີ່ໄດ້ກຳນົດໄວ້ໃນກົດໝາຍ ວ່າດ້ວຍສະຖິຕິ (ສະບັບປັບປຸງ) ປີ 2017 ພາກທີ V, ໝວດທີ 2 ມາດຕາ 51 ຫາ 54 ຂອງກົດໝາຍ ດັ່ງກ່າວ.
2. ສໍາລັບໂຄງປະກອບກົງຈັກການຈັດຕັ້ງສະຖິຕິລະບົບສາຍຂວາງ ຕາມທີ່ໄດ້ກຳນົດໄວ້ໃນກົດໝາຍ ວ່າດ້ວຍສະຖິຕິ (ສະບັບປັບປຸງ) ປີ 2017 ພາກທີ V, ໝວດທີ 2, ມາດຕາ 50 ແມ່ນໃຫ້ບັນດາກະຊວງ, ອົງການລັດທຽບເທົ່າກະຊວງ ນຳໃຊ້ກົງຈັກ ແລະ ບຸກຄະລາກອນ ທີ່ມີໃນປະຈຸບັນນີ້ກ່ອນ, ສ່ວນບ່ອນທີ່ບໍ່ທັນໄດ້ສ້າງຕັ້ງເປັນກົງຈັກ ກໍ່ໃຫ້ແຕ່ງຕັ້ງມີຜູ້ຮັບຜິດຊອບວຽກງານສະຖິຕິໄປກ່ອນ, ເມື່ອລັດຖະບານ ມີຄວາມພ້ອມດ້ານຕ່າງໆ ຈຶ່ງສ້າງຕັ້ງ ແລະ ປັບປຸງ ໃຫ້ເປັນລະບົບ.
3. ສໍາລັບການຈັດຕັ້ງປະຕິບັດວຽກງານສະຖິຕິ ຂອງການຈັດຕັ້ງສະຖິຕິລະບົບສາຍຂວາງ ແມ່ນໃຫ້ຈັດຕັ້ງຜ່ານຂະຫຍາຍແຜນຍຸດທະສາດພັດທະນາລະບົບສະຖິຕິແຫ່ງຊາດ ແບບຍືນຍົງ 2016-2025 ແລະ ວິໄສທັດ ຮອດປີ 2030 ແລະ ບົດແນະນຳການຈັດຕັ້ງປະຕິບັດຍຸດທະສາດພັດທະນາລະບົບສະຖິຕິແຫ່ງຊາດ ແບບຍືນຍົງ 2016-2025 ແລະ ວິໄສທັດ ຮອດປີ 2030 ຂອງກະຊວງແຜນການ ແລະ ການລົງທຶນ ຄືດັ່ງນີ້:
 - 3.1. ສ້າງແຜນດຳເນີນງານຂອງຂະແໜງການຂອງຕົນ ໃຫ້ສາມາດຕອບສະໜອງຄວາມຕ້ອງການ ຂອງການວາງແຜນ ແລະ ການຕິດຕາມປະເມີນຜົນ ໃນແຕ່ລະໄລຍະ;
 - 3.2. ຄົ້ນຄວ້າ, ສ້າງຕົວຊີ້ບອກຂອງຂະແໜງການຕົນ ໂດຍອີງໃສ່ບັນຊີດັດຊະນີໝາຍ ທີ່ໄດ້ກຳນົດໂດຍສູນສະຖິຕິແຫ່ງຊາດ ແລະ ເປົ້າໝາຍການພັດທະນາແບບຍືນຍົງ ແລະ ວິໄສທັດ ຮອດປີ 2030;
 - 3.3. ການດຳເນີນການສ້າງສະຖິຕິ, ການລາຍງານ ແລະ ການເຜີຍແຜ່ ແມ່ນໃຫ້ປະຕິບັດຕາມທີ່ໄດ້ກຳນົດໄວ້ໃນ ກົດໝາຍ ວ່າດ້ວຍສະຖິຕິ (ສະບັບປັບປຸງ) ປີ 2017 ພາກທີ III, ໝວດທີ 1 ຫາ 4, ມາດຕາ 15 ຫາ 30 ແລະ ພາກທີ IV, ມາດຕາ 40 ຫາ 43.
4. ກ່ຽວກັບການຄຸ້ມຄອງວຽກງານສະຖິຕິ, ໃຫ້ບັນດາກະຊວງ, ອົງການ ແລະ ທ້ອງຖິ່ນ ເອົາໃຈໃສ່ ດັ່ງນີ້:
 - 4.1. ເອົາໃຈໃສ່ ຊຸກຍູ້, ຕິດຕາມ, ສະໜັບສະໜູນການຈັດຕັ້ງປະຕິບັດວຽກງານສະຖິຕິ ຂອງຂະແໜງການຕົນ ໃຫ້ສົມຄຸນ ລະຫວ່າງ ຄວາມຕ້ອງການ, ການສະໜອງຂໍ້ມູນສະຖິຕິທາງການ;
 - 4.2. ການຈັດຕັ້ງປະຕິບັດແຜນງານສະຖິຕິ ຕ້ອງຮັບປະກັນໃຫ້ສອດຄ່ອງກັບແຜນງານຂອງຂະແໜງການຕົນ;
 - 4.3. ອໍານວຍຄວາມສະດວກ ແລະ ພິຈາລະນາແຫຼ່ງຊັບພະຍາກອນທີ່ຈຳເປັນໃຫ້ແກ່ ການດຳເນີນວຽກງານສະຖິຕິ ຂອງຂະແໜງການຕົນ ແລະ ຂອງ ສປປ ລາວ;
 - 4.4. ເອົາໃຈໃສ່ຄຸ້ມຄອງກວດກາທາງດ້ານວິຊາການ ຂອງການຈັດຕັ້ງສະຖິຕິລະບົບສາຍຕັ້ງຂອງຕົນ ຢູ່ຂັ້ນທ້ອງຖິ່ນ ໂດຍປະສານສົມທົບກັບ ສູນສະຖິຕິແຫ່ງຊາດ ສ້າງກົນໄກ ແລະ ວິທີການ ໃນການກວດກາໃຫ້ລະອຽດ.
5. ໃຫ້ບັນດາກະຊວງ, ອົງການ ແລະ ທ້ອງຖິ່ນ ເພີ່ມທະວີ ແລະ ຍືດໝັ້ນການຮ່ວມມືວຽກງານສະຖິຕິ ດັ່ງນີ້:
 - 5.1. ຍືດໝັ້ນຫຼັກການຮ່ວມມືລວມ ຕາມທີ່ໄດ້ກຳນົດໄວ້ ໃນກົດໝາຍ ວ່າດ້ວຍສະຖິຕິ (ສະບັບປັບປຸງ) ປີ 2017 ພາກທີ I, ມາດຕາ 7;
 - 5.2. ເປັນເຈົ້າການສ້າງກົນໄກ ແລະ ເພີ່ມທະວີການຮ່ວມມືກັບທຸກພາກສ່ວນທີ່ກ່ຽວຂ້ອງ ທັງພາຍໃນ ແລະ ຕ່າງປະເທດ ຕາມພາລະບົດບາດ ເພື່ອສະໜັບສະໜູນທາງດ້ານເຕັກນິກວິຊາການສະຖິຕິ ແລະ ແຫຼ່ງທຶນເຂົ້າໃນການຈັດຕັ້ງປະຕິບັດວຽກງານວິຊາສະເພາະ ໂດຍມີການປະສານສົມທົບ ລະຫວ່າງການຈັດຕັ້ງສະຖິຕິສາຍຕັ້ງ ແລະ ສາຍຂວາງ ແຕ່ສູນກາງຮອດທ້ອງຖິ່ນ.

6. ໃຫ້ບັນດາກະຊວງ, ອົງການ ແລະ ທ້ອງຖິ່ນ ສ້າງ ແລະ ກຳນົດກົນໄກການປະສານງານ ໃຫ້ລະອຽດ ແລະ ເປັນລະບົບ ເປັນຕົ້ນ:
- 6.1. ສ້າງລະບົບ ແລະ ກົນໄກການປະສານງານ ລະຫວ່າງການຈັດຕັ້ງສະຖິຕິຂອງຕົນ ໃຫ້ມີລະບົບທີ່ ລະອຽດ, ແນ່ນອນ, ທັງໃຫ້ສອດຄ່ອງກັບວຽກງານຕິດຕາມ ແລະ ປະເມີນ ແຜນພັດທະນາເສດຖະກິດ- ສັງຄົມ ແຫ່ງຊາດ ກໍ່ຄືແຜນພັດທະນາຂະແໜງການ ໃນແຕ່ລະໄລຍະ ເພື່ອໃຫ້ວຽກງານສະຖິຕິ ຂະ ແໜງການ ມີພື້ນຖານທາງດ້ານລະບອບວິທີ ຕາມຫຼັກວິທະຍາສາດສະຖິຕິ, ມີຄຸນນະພາບ ແລະ ມີ ຄວາມເປັນ ເອກະພາບທາງດ້ານ ຂໍ້ມູນສະຖິຕິທາງການ;
- 6.2. ເພີ່ມທະວີການສ້າງຄວາມເຂັ້ມແຂງ ຂອງລະບົບສະຖິຕິຂະແໜງການ, ເພີ່ມຄວາມເປັນເອກະພາບ ທາງດ້ານວິຊາການສະຖິຕິ ແລະ ຫຼີກລ້ຽງການຊ້ຳຊ້ອນຂອງວຽກງານ ແລະ ຍຶດໝັ້ນໃນການປະຢັດ ມັດທະຍົດ.
7. ໃຫ້ບັນດາກະຊວງ, ອົງການລັດທຽບເທົ່າກະຊວງ ຊີ້ນຳຄື້ນຄວ້າພິຈາລະນາແຜນງົບປະມານ ສຳລັບວຽກງານ ສະຖິຕິ ຂອງສາຍຂວາງໃຫ້ເໝາະສົມ ຕາມທີ່ໄດ້ກຳນົດໄວ້ ໃນມາດຕາ 70 ແລະ 71 ຂອງ ກົດໝາຍ ວ່າດ້ວຍສະຖິຕິ (ສະບັບປັບປຸງ) ສະບັບເລກທີ 24/ສພຊ, ລົງວັນທີ 11 ພຶດສະພາ 2017 ເພື່ອຮັບໃຊ້ເຂົ້າໃນ ການເຄື່ອນໄຫວວຽກງານທາງລັດຖະການ, ການສ້າງແຜນງົບປະມານ ຕ້ອງສອດຄ່ອງກັບການສ້າງແຜນກິດຈະ ກຳ ແລະ ແຜນຄວາມຕ້ອງການບຸກຄະລາກອນ ເປັນແຜນງານອັນລະອຽດ ຂອງຂະແໜງການຕົນ.
8. ທ່ານລັດຖະມົນຕີ ບັນດາກະຊວງ, ຫົວໜ້າອົງການລັດທຽບເທົ່າກະຊວງ, ທ່ານເຈົ້າຄອງນະຄອນຫລວງ ວຽງຈັນ ແລະ ບັນດາທ່ານເຈົ້າແຂວງ, ພ້ອມດ້ວຍພາກສ່ວນທີ່ກ່ຽວຂ້ອງ ຈົ່ງຮັບຮູ້ ແລະ ພ້ອມກັນຈັດຕັ້ງ ປະຕິບັດ ຕາມຄຳສັ່ງແນະນຳສະບັບນີ້ ຢ່າງເຂັ້ມງວດ ແລະ ໃຫ້ໄດ້ຮັບຜົນ.
9. ມອບໃຫ້ກະຊວງແຜນການ ແລະ ການລົງທຶນ ເປັນໃຈກາງປະສານສົມທົບກັບພາກສ່ວນທີ່ກ່ຽວຂ້ອງ ສະຫຼຸບ ແລະ ລາຍງານການຈັດຕັ້ງປະຕິບັດ ຄຳສັ່ງສະບັບນີ້ ໃຫ້ລັດຖະບານ ຊາບ ເປັນປົກກະຕິ.
10. ຄຳສັ່ງສະບັບນີ້ ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ. *W*

ນາຍົກລັດຖະມົນຕີ



ທອງລຸນ ສີສຸລິດ